



# Arpi protetti jitniżżlu mill-kaċċaturi, nassaba jinqabdu jonsbu illegalment għall-għasafar tal-għana Il-bidu tal-passa tar-rebbiegħa f'Malta mtappan b'każi ta' kaċċa u nsib illegali

Fl-aħħar jiem, hekk kif bdew jidhru l-ewwel sinjali tal-passa tal-għasafar tar-rebbiegħa fuq il-Gżejjer Maltin, BirdLife Malta nnutat diversi illegalitajiet li jfakkruna fl-attività illegali rampanti li llum saret in-norma b'rabta mal-kaċċa u l-insib.

Ilbieraħ, b'irjieħ mil-Lvant u temp imsaħħab li gieghel lill-għasafar ifittxu kenn billi jtiru lejn Malta u Għawdex, diversi għasafar tal-priża kienu osservati madwar il-Gżejjer Maltin. Fost dawn ġew osservati Sitt Arpi (Ospreys) li huma tajr protett imma b'xorti ħażina tnejn minn dawn l-għasafar mill-isbaħ ma rnexxilhomx jibqgħu jpassu lejn il-postijiet fejn se jbejtu għax tniżżlu mill-kaċċaturi f'Għawdex u f'Delimara.

Ir-raġuni prinċipali wara illegalitajiet rampanti bħal dawn f'Malta huma l-kollezzjonijiet ta' tajr ibbalzmat l-aktar minħabba li sistema li kienet inħolqot biex jiġu ċċekkjati l-listi tal-għasafar ibbalzmati kollha f'kollezzjonijiet simili kienet twaqqfet meta t-Taqsima tar-Regolamentazzjoni għall-Għasafar Selvaġġi (Wild Birds Regulation Unit, WBRU) ħadet f'idejha din ir-responsabbiltà. Wara li gvernijiet preċedenti taw żewġ amnestiji, dawk li kellhom għasafar protetti bbalzmati rreġistraw il-kollezzjonijiet tagħhom mad-Dipartiment tal-Ambjent u nġhata bidu għal proċess fejn persuni kwalifikati bdew jintbagħtu jiċċekkjaw dawn il-kollezzjonijiet. Kien evidenti mill-ewwel li l-parti l-kbira tas-sidien iddikjaraw numri akbar milli fil-fatt kellhom. Dan sabiex sakemm il-kollezzjonijiet tagħhom jiġu vverifikati, ikunu jistgħu jibqgħu jżidu aktar għasafar mal-kollezzjonijiet tagħhom skont il-lista li rreġistraw.



Dan għadu qed jiġri sal-lum u BirdLife Malta ilha titlob lid-WBRU biex tfittex l-għajnuna tal-istaff professjonali tal-Awtorità tal-Ambjent u r-Riżorsi li issa ilhom numru ta' snin fil-pussess ta' kwalifiki biex jagħmlu dan ix-xogħol.

Attività illegali oħra li ħarget ċar fl-aħħar ġimgħat huwa l-insib illegali għall-għasafar tal-għana li qatt ma kien daqshekk rampanti tul ir-rebbiegħa. Dan qed iseħħ l-aktar minħabba l-messagg mibgħut mill-Gvern li beħsiebu jerga' jiftaħ staġun tal-insib għall-għasafar tal-għana fil-ħarifa kontra x-xewqa tal-Kummissjoni Ewropea. L-għasafar li jkunu qed jinqabdu bħalissa jinbiegħu lil dawk li jkollhom bżonn għasafar tat-taħrik fil-ħarifa. Bis-saħħa tal-ħidma f'waqtha ta' timijiet ta' BirdLife Malta u l-Committee Against Bird Slaughter (CABS), 'il fuq minn 140 għasfur tal-għana ġew konfiskati mill-pulizija mill-bidu ta' Marzu lil hawn, b'ħafna minnhom qed jinħelsu lura fin-natura waqt li oħrajn qed jiġu riabilitati u se jinħelsu fiż-żmien li ġej wara li jgibu lura saħħithom.

BirdLife Malta tfaħħar ukoll l-isforzi li qed isiru mill-Environmental Protection Unit (EPU). Huwa ċar li uffiċjali tal-pulizija fi ħdan l-EPU qed juru rieda li jgibu r-riżultati fl-infurzar tal-ligijiet marbutin mal-ħarsien tal-għasafar. Inheggu lill-awtoritajiet biex iżidu r-riżorsi umani f'din it-taqsimu u jipprovduhom bl-għodda kollha meħtieġa. Nitolbu wkoll lill-Korp tal-Pulizija biex jibda jippermetti lill-EPU taħdem ukoll f'Għawdex, li s'issa għadu jiddependi fuq l-uffiċjali tad-distrett fl-għases tal-pulizija biex tittieħed xi tip ta' azzjoni. Waqt li f'Malta qed naraw riżultati, f'Għawdex ftit li xejn qed naraw inizjattiva min-naħa tal-pulizija.

Il-Kap Eżekuttiv ta' BirdLife Malta Mark Sultana rreaġixxa: "Sfortunatament, minħabba li l-Gvern qed jisfida lill-Kummissjoni Ewropea bil-ftuħ kemm ta' staġun tal-kaċċa fir-rebbiegħa u anke staġun tal-insib għall-għasafar tal-għana fil-ħarifa, ma tantx nistgħu nantiċipaw sitwazzjoni sabiħa għall-għasafar li qed ipassu. Ir-rispett tal-ligi min-naħa tal-kaċċaturi naqas u hu inezistenti waqt li l-għaqdiet tal-lobby tal-kaċċaturi tilfu l-kontroll fuq il-membri tagħhom. Dan se jwassal biss biex eluf ta' għasafar protetti jiġu kkaċċjati u minsuba illegalment u bla dubju se jerga' jpoġġi lil Malta f'pożizzjoni fejn ikollha terġa' tiddefendi lilha nnifisha quddiem il-Qorti Ewropea tal-Ġustizzja.

Aħna se nkomplu ninsistu mal-Gvern li jieħu l-aħjar deċiżjonijiet imma nitolbu wkoll lill-pubbliku biex jingħaqad magħna f'din is-sejħa billi jsegwi l-kampanja [#onthemove](#) waqt li [jsir membru](#) ta' BirdLife Malta. Se nibqgħu impenjati li nsalvaw aktar għasafar u li nżommu lill-Unjoni Ewropea infurmata dwar is-sitwazzjoni xejn felici li għandna f'pajjiżna fejn għandu x'jaqsam mal-ħarsien tal-għasafar."



## TMIEM

### Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

### Niżżel ir-ritratti minn hawn: <https://we.tl/t-RdkzkDxtey>

1. Għasafar ikkonfiskati mill-pulizija jinkludu s-seba' speċi protetti tal-għasafar tal-għana
2. Hidma mill-EPU fl-aħħar ġimgħat wasslet ukoll biex b'mod indipendenti nkixfu diversi każi ta' nsib illegali tal-għasafar tal-għana
3. Għasafar tal-għana kkonfiskati mill-pulizija
4. Ir-rizultat ta' jumejn ta' hidma kontra l-insib illegali – gaġeġ vojta ta' għasafar ikkonfiskati mill-pulizija li qed jiġu ċcekkjati mill-veterinarji u aktar tard meħlusa jew mibgħuta għar-riabilitazzjoni
5. Ġojjin imbragat u b'ċurkett tad-WBRU sabiex jintuża bħala għasfur tat-taħrik f'insib illegali għall-għasafar tal-għana
6. Taż-Żebbuġ f'qagħda prekarja wara li nqabad minn nassab, possibbilment tul l-aħħar deroga "għar-riċerka xjentifika" fil-ħarifa
7. Tliet Sofor maqbudin illegalment li ġew ikkonfiskati mill-pulizija
8. Arpa li spicċat fil-mira tal-kaċċa illegali f'Delimara, eżatt xhin tnizzlet

### Niżżel il-filmati minn hawn: <https://we.tl/t-G0VzCpelj8>

- Għasafar tal-għana minsuba illegalment – Marzu 2021

